

## ತೊಳಲಾಟಗಳ ಮಧ್ಯೆಯೂ ಸಾಂಸ್ಕೃತಿಕ ಅಲವು.....



ಕೃಷಿಕರೂ ಸೇರಿದಂತೆ ಜನಸಾಮಾನ್ಯರ ಬದುಕು ಅದೇಕೋ ದುಸ್ತರವೆನಿಸುತ್ತದೆ. ಆಧುನಿಕ ತಂತ್ರಜ್ಞಾನ ಸೌಲಭ್ಯಗಳು ಹೆಚ್ಚಿದಂತೆಲ್ಲಾ ಜೀವನ ಸುಲಭವೆನಿಸಬೇಕಾಗಿತ್ತು ಆದರೆ ಒಂದಿಲ್ಲಾ ಒಂದು ಕಾರಣದಿಂದಾಗಿ ನಮ್ಮ ದೊರಕುತ್ತಿಲ್ಲ. ಹೊಸ ತಾಂತ್ರಿಕತೆಯಿಂದಾಗಿ ರೈತರು ಭರಪೂರ ಬೆಳೆಯನ್ನು ತೆಗೆದು ಗರಿಷ್ಟ ಮಟ್ಟದ ಉತ್ಪಾದನೆ ಸಾಧಿಸುತ್ತಾರೆ, ಆಲೂಗಡ್ಡೆ-ಈರುಳ್ಳಿ-ಟೊಮೆಟೋಗಳಂತಹ ಕೆಲವು ಬೆಳೆಗಳಿಗೆ ಸಿಗಬೇಕಾದ ಮಾರುಕಟ್ಟೆ ಬೆಲೆ ಸಿಗುವುದಿಲ್ಲ. ಏಕಾಏಕಿ ಕುಸಿದುಹೋಗುವ ಬೆಲೆಗಳಿಂದಾಗಿ ಕೃಷಿಕರ ಜೀವನ ಕುಸಿಯು ಸಂದರ್ಭ ಸಾಮಾನ್ಯವಾಗಿದೆ. ಉಳಿದ ಯಾವುದೇ ಉದ್ಯಮಗಳಿಗೆ ಹೋಲಿಸಿದಲ್ಲಿ, ಕೃಷಿ ಉತ್ಪನ್ನಗಳಿಗೆ ಸ್ಥಿರವಾದ ಬೆಲೆಯೆಂಬುದು ಇಲ್ಲವೇ ಎನ್ನುವಂತಾಗಿದೆ. ಹವಾಮಾನ ವೈಪರೀತ್ಯ, ಮಧ್ಯವರ್ತಿಗಳ ಅತಿಯಾಸೆ ಹಾಗೂ ಸರಿಯಾದ “ಮಾರುಕಟ್ಟೆ ನೀತಿ-ನಿಯಮಾವಳಿ”ಗಳು ಇಲ್ಲದ್ದು ಮುಂತಾದವುಗಳು ಇಂದಿನ ಕೃಷಿಕರಿಗೆ “ಲಾಭದಾಯಕ ಕೃಷಿ” ಮರೀಚಿಕೆಯಾಗಿದೆ. ಆಡಳಿತ ವ್ಯವಸ್ಥೆ ಕೃಷಿಕರಿಗೆ ಇನ್ನೂ ಹೆಚ್ಚಿನ ಮಾರ್ಗದರ್ಶನ ಹಾಗೂ ಸೂಕ್ತ ನೆರವು ನೀಡುವಂತಾದಲ್ಲಿ ಈ ತೊಳಲಾಟ ತಪ್ಪಬಹುದೇನೋ.

ಸಂಪ್ರದಾಯಗಳ ಎಲ್ಲೆ ಮೀರಿ ಬರಲಾಗದ ನಮ್ಮ ಜನಸಾಮಾನ್ಯರಿಗೆ ತಮ್ಮ ಧಾರ್ಮಿಕ ಹಬ್ಬ ಹರಿದಿನಗಳ ಆಚರಣೆಯನ್ನು ಹೇಗೆ ಬಿಡಲಾಗುವುದಿಲ್ಲವೋ ಹಾಗೆ ಅವರಲ್ಲಿ ದೇಶ, ರಾಜ್ಯ ಹಾಗೂ ಭಾಷಾ ಸಂಸ್ಕೃತಿಗಳ ಅಭಿಮಾನದ ಅನಿವಾರ್ಯತೆಯನ್ನು ಹೆಚ್ಚಿಸುವ ನಿಟ್ಟಿನಲ್ಲಿ ಈಗ ಕೈಗೊಂಡಿರುವ ಕ್ರಮಗಳು ಸಾಕಾಗುತ್ತಿಲ್ಲ. ಈ ಮಾತು ಹೇಳುವ ಸಂದರ್ಭ ಬಂದಿದೆ. ಏಕೆಂದರೆ ನವೆಂಬರ್ ತಿಂಗಳಿಂದ ಕನ್ನಡಿಗರಿಗೆ ಅತ್ಯಂತ ಸಂತಸದ ತಿಂಗಳು. ಕರ್ನಾಟಕವು ಏಕೀಕರಣಗೊಂಡು ಈಗ ಅರವತ್ತು ವರ್ಷಗಳು ಕಳೆದಿವೆ. ವರ್ಷವಿಡಿ ಅಷ್ಟಾಗಿ ಕಾಣದ ಕನ್ನಡಾಭಿಮಾನ ನವೆಂಬರ್ ೧ ರಿಂದ ಜಾಗೃತಗೊಳ್ಳುತ್ತದೆ. ಕೇವಲ ಒಂದು ತಿಂಗಳಲ್ಲಿ ಅದು ತಣ್ಣಗಾಗಿ ಬಿಡುವುದು ದುರ್ದೈವವೇ ಸರಿ. ಈ ಕುರಿತು ಈಗ “ಆತ್ಮಾವಲೋಕನ”ದ ಅವಶ್ಯಕತೆ ಎದ್ದು ಕಾಣುತ್ತದೆ.

ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಪ್ರಸಕ್ತ ವರ್ಷದಿಂದ “ಕನ್ನಡ”ವನ್ನು ಒಂದು ಪಠ್ಯ ವಿಷಯವನ್ನಾಗಿ ಪದವಿ ತರಗತಿಗಳಿಗೆ ಕಡ್ಡಾಯಗೊಳಿಸಿದೆ. ರೈತರ ಭಾಷೆಯು ಕೃಷಿ ವಿದ್ಯಾರ್ಥಿಗಳಿಗೆ ಮನದಟ್ಟಾಗಲೆಂಬುದು ಮಹದಾಶೆ. ಕರ್ನಾಟಕದ ಎಲ್ಲ ವೃತ್ತಿಶಿಕ್ಷಣಗಳ ವಿಶ್ವವಿದ್ಯಾಲಯಗಳು “ಕನ್ನಡ ಕಡ್ಡಾಯ” ಅಂಗೀಕರಿಸುವುದರ ಮೂಲಕ ಕನ್ನಡ ಸಂಸ್ಕೃತಿಗೆ ರಾಜ್ಯದ ಉನ್ನತ ಶಿಕ್ಷಣ ವಲಯದ “ಒಲವು-ಬೆಂಬಲ” ಸೂಚಿಸಬೇಕಾಗಿದೆ.

ಮುಂಗಾರು ಮಳೆ ಬಹಳಷ್ಟು ಕ್ಷೇತ್ರಗಳಲ್ಲಿ ವಿಫಲಗೊಂಡು ಹಿಂಗಾರಿಯತ್ತ ಆಶಾಭಾವನೆಯಿಂದ ಮುನ್ನಡೆಯಬೇಕಿದೆ.. ಹವಾಮಾನ ಹಾಗೂ ಲಭ್ಯವಿರುವ ನೀರಿನ ಅಂದಾಜಿನ ಮೇಲೆ ಬೆಳೆ ಪದ್ಧತಿ ಅಳವಡಿಸಿಕೊಳ್ಳುವುದು ಈಗ ಅನಿವಾರ್ಯವಾಗಿದೆ.

ನವೆಂಬರ್ ೧೪, ದೇಶದ ಪ್ರಥಮ ಪ್ರಧಾನಿ ಪಂ. ಜವಾಹರಲಾಲ್ ನೆಹರು ಅವರ ಜನ್ಮದಿನದ ನಿಮಿತ್ತ ಮಕ್ಕಳ ದಿನಾಚರಣೆ ಹಾಗೂ ಅಂದೇ “ವಿಶ್ವ ಮಧುಮೇಹ ದಿನ”ವನ್ನು ಆಚರಿಸಲಾಗುತ್ತಿದೆ. ಈ ದಿನಗಳ ಮಹತ್ವ ಕುರಿತ ಲೇಖನಗಳನ್ನು ಈ ಸಂಚಿಕೆಯಲ್ಲಿವೆ. ಉಳಿದಂತೆ ಗೋಧಿ ಬೆಳೆ ನಿರ್ವಹಣೆ, ಬಗ್ಗೆ ಕಡಲೆ, ಮೆಣಸಿನಕಾಯಿ ಬೆಳೆಗಳ ರೋಗಗಳ ನಿರ್ವಹಣೆ, ಯಶೋಗಾಢಗಳು ಹಾಗೂ ಕವನಗಳೂ ಸೇರ್ಪಡೆಯಾಗಿದೆ.

ಈ ತಿಂಗಳಿನಲ್ಲಿ ಒಂದು ಮಾತು ಪದೇ ಪದೇ ನೆನಪಿಗೆ ಬರುತ್ತದೆ. “ನವೆಂಬರ್ ೧೮ ಕನ್ನಡಿಗ ಆಗುವುದಕ್ಕಿಂತ ನಂಬರ್ ೧ ಕನ್ನಡಿಗರಾಗುವುದು ಮುಖ್ಯ” ಹೌದು ಇದರಿಂದ ಕನ್ನಡ ಸಂಸ್ಕೃತಿಯನ್ನು ಮೆರೆಯೋಣ.

ಕನ್ನಡ ರಾಜ್ಯೋತ್ಸವದ ಶುಭಾಶಗಳೊಂದಿಗೆ,

(ವೈ. ಆರ್. ಅಲದಕಟ್ಟೆ)

**‘ರೈತ ಜೀವನ’**  
**ಉಚಿತ ಸಹಾಯವಾಣಿ ಸಂಖ್ಯೆ: ೧೮೦೦-೪೨೫೫-೧೧೫೦**  
**ಕೃಷಿ ಹಾಗೂ ಕೃಷಿ ಸಂಬಂಧಿತ ತಾಂತ್ರಿಕ ಮಾಹಿತಿಗಾಗಿ**  
**ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ಲಭ್ಯ**

